

Təhsil müəssisələrində Novruz bayramı qeyd olunub

Bakı Dövlət Universitetində

Bakı Dövlət Universitetində Novruz bayramına həsr olunmuş təntənəli tədbir keçirilib. Rektor, akademik Abel Məhərrəmov bayram münasibəti ilə universitetin müəllim-tələbə heyətini təbrik edib, xalqımızın milli dəyərlərə önəm verməsi baxımından Novruzun keçirilməsinin əhəmiyyətini qeyd edib. Ulu öndər Heydər Əliyevin bayramın dövlət səviyyəsində qeyd olunması məqsədi ilə atdığı mütərəqqi addımları, Prezident İlham Əliyevin hər il Novruz şənliklərində iştirak etməsi, xalqımıza təbrik ünvanlaması diqqətə çatdırılıb.

Daha sonra filologiya fakültəsinin Azərbaycan şifahi xalq ədəbiyyatı kafedrasının nəzdində fəaliyyət göstərən “Folklor” dərnəyinin təqdimatında yeddi regionda - Qarabağ, Bakı, İrəvan, Naxçıvan, Gəncə, Şirvan, Lənkəranda Novruz bayramının qeyd olunmasını əks etdirən səhnəciklər, adət-ənənələr nümayiş etdirilib, dərnəyin üzvləri, Aşef Zeynallı adına musiqi kollecinin tələbələrinin təqdimatında muğam ifa edilib.

Tədbir Bakı Musiqi Akademiyasının “Baku Chamber Orchestra” gənclər kamera orkestrinin çıxışı ilə davam edib.



Bakı Mühəndislik Universitetində

Bakı Mühəndislik Universitetində xalqımızın milli bayramı olan Novruz bayramına həsr olunmuş tədbir keçirilib. Universitetin həyətində təşkil olunmuş tədbirdə Novruz bayramına aid milli mətbəx, milli oyunlar və adət-ənənələr nümayiş olunub. Şənliyə qatılan universitetin rektoru, professor Havar Məmmədov bayram münasibətilə müəllim və tələbələri təbrik edib, milli-mənəvi dəyərlərimizdən və onlar içərisində Novruzun xüsusi yeri olmasından danışmış. Novruz tonqalını alışdıran professor gənclərin milli ruhda böyüməsi üçün milli adət-ənənələrimizi öyrənmələrini və yaşatmalarını tövsiyə edib.

Qeyd edək ki, universitetdə alimlər tərəfindən tələbələr üçün “Novruz bayramının qaynaqları və mənəvi dəyərləri” mövzusunda seminar keçirilib.

Şənlik Novruza xas oyunlar, milli rəqslər və milli musiqi ifaları ilə davam edib.



Bakı Slavyan Universitetində

Martın 14-də Bakı Slavyan Universitetində (BSU) Novruz bayramına həsr olunmuş bayram tədbiri keçirilib. Yazın gəlişini xüsusi qarşılayan universitet kollektivi torpaq - ilaxır çərşənbəsini də yüksək ab-hava ilə qeyd edib. Belə ki, bayramla əlaqədar BSU-nun foyesində fakültələr arasında “Xonça” müsabiqəsi keçirilib. Universitetin rektoru, professor Nurlana Əliyeva və prorektorlar tələbələr tərəfindən hazırlanmış xonçalara qiymət verib, hazırladıqları təamlardan dadıb, onlarla yumurta döyüşdürüblər. Bayram tədbirini giriş sözü ilə açan rektor, professor Nurlana Əliyeva Novruzun ölkəmiz və xalqımız üçün tarixi və mədəni əhəmiyyətindən danışmış.

Sonda rektor bayram münasibətilə hər kəsi təbrik edib, sağlam can, bol ruzi, firavanlıq arzulayıb. Tədbir konsert proqramı ilə davam edib. Bayram tədbirində “Xonça” müsabiqəsinin qalibləri professor Nurlana Əliyeva tərəfindən mükafatlandırılıb.



Azərbaycan Texniki Universitetində

Martın 14-də Azərbaycan Texniki Universitetində təntənəli şəkildə ilaxır çərşənbə ilə əlaqədar şənlik keçirilib.

Şənliyi giriş sözü ilə açan universitetin rektor əvəzi Xalq Yahudov professor-müəllim heyətini və tələbələri Novruz bayramı münasibəti ilə təbrik edib, ölkədə mühəndis kadrların inkişafından söz açaraq tələbələrə gələcəkdə daha yüksək pillələrdə olmalarını arzulayıb. Təbrik çıxışından sonra Xalq Yahudov universitetin həyətində Novruz tonqalını alovlandırıb.

Şənlikdə AzTU-nun yaradıcı tələbələri müxtəlif nömrələr nümayiş etdirərək mahnı oxuyub, rəqs ediblər. Kosa, Keçəl, Bahar qızı obrazında şənliyə xoş ovqat gətirən tələbələr universitetin həyətində əsl Novruz ab-havası yaradıblar.

Şənlik AzTU-da təhsil alan xarici tələbələrin böyük marağına səbəb olub. Universitetin nigeriyalı II kurs tələbəsi adət-ənənəyə uyğun olaraq 3 dəfə Novruz tonqalının üzərindən hoppanıb.



Azərbaycan Dövlət İqtisad Universitetində

UNEC tələbələri Novruz bayramı münasibəti ilə Xəzər rayonunun Şağan qəsəbəsində yerləşən “Əlilliyi olanlar üçün Şağan müalicə pansionatı”nı ziyarət ediblər. Universitetin tələbələrlə iş üzrə prorektoru, dosent Səadət Qəndilova UNEC rəhbərliyi adından pansionat sakinlərini təbrik edib. Novruz bayramının qədim tarixindən, ənənələrindən danışmış, xalqımızın bu el şənliyini daim qeyd etməsindən söhbət açmış.

UNEC-də fəaliyyət göstərən “Əlilliyi olan tələbələr üçün mərkəz” barədə məlumat verən S.Qəndilova universitetdə bu kateqoriyadan olan gənclərə xüsusi diqqətin olduğunu bildirib, onların cəmiyyətə adaptasiyası sahəsində görülən işlərdən, həyata keçirilən layihələrdən, bu məqsədlə mərkəz tərəfindən görülən tədbirlərdən danışmış.

İqtisad Universitetinin professor-müəllim heyətinin də qatıldığı Novruz şənliyində UNEC Yaradıcılıq Mərkəzinin üzvləri mahnılar oxuyub, şeirlər səsləndiriblər.

Bakı şəhəri 204 nömrəli tam orta məktəbdə

Martın 15-də Bakı şəhəri 204 nömrəli tam orta məktəbdə xalqımızın əziz bayramı Novruza həsr olunmuş “Ətirli Novruz” adlı ingilis dilində ədəbi-bədii tədbir keçirilib. Məktəbin VII “d” sinfinin təşkil etdiyi tədbiri giriş sözü ilə açan direktor Ziba Rzayeva qonaqları və tədbirin digər iştirakçılarını salamlayıb və bayram münasibəti ilə onları təbrik edib. Novruz bayramının xalqımızın həyatındakı rolundan danışan direktor bildirib ki, hər gəlişi ilə yeni, sevimli olan bu müqəddəs bayramımız xalqımızın milli sərvətidir. Bu günlər qədim Odlar Yurduunun bütün bölgələrində Novruz böyük təntənə ilə qeyd edilir, hər addımda bayram əhvali-ruhiyyəsi hiss olunur.

Tədbirdə milli paltarlar geyinmiş şagirdlər Novruz bayramı və bahar fəslini tərənnüm edən şeirlər söyləyiblər. Novruz haqqında ifa olunan mahnıların sədalari altında rəqslər ifa olunub, bayram atributları olan Kosa, Keçəl, Bahar qızın iştirakı ilə səhnəciklər göstərilmiş.

Sonra şagirdlər arasında ingilis dilində intellektual oyun keçirilib. Ədəbi-bədii tədbirin sonunda qonaqlar söz alaraq məktəb kollektivini Novruz bayramı münasibətilə təbrik edib, maraqlı çıxışlarına görə məktəblilərə təşəkkürlərini çatdırıblar. Qeyd olunub ki, varlığın yenidən canlanması, müjdələyən Novruz əsrlər boyu həm də insanlarımızı işıqlı sabaha, xoşbəxt gələcəyə aparıb. Bu bayram sülh və əmin-amanlığın təmin olunması, insanlar arasında birlik və mehribanlığın möhkəmləndirilməsi, onların bir-birinə mərhəmət və diqqət göstərməsi kimi sağlam təməllər yaradaraq əsrlər boyu yaşadıb, nəsillərdən-nəsillərə ötürüb.

Yusif ƏLİYEV, “Azərbaycan müəllimi”

Bakı Qida Sənayesi Kollecinə

Bu günlərdə ilaxır çərşənbə və Novruz bayramı Bakı Qida Sənayesi Kollecinə də qeyd edilib. Tədbiri kollecin direktoru Vilayət İsmayilov açaraq bildirib ki, təbiətin, həyatın oyanması Novruzdan başlayır və Azərbaycan xalqı bunu çox təntənəli və bir ay qalmışdan qeyd etməyə başlayır. Belə ki, hər həftənin ikinci günləri su, od, yel və torpaq çərşənbələri qeyd olunur.

Novruz - bir bayram kimi baharın gəlişi münasibəti ilə geniş miqyasda qeyd edilir və sevincli bir hala - qışın qurtarmasına və baharın gəlməsinə həsr olunur. Yeni həyat gətirən, qəlbləri sevindirən, ətrafı gözəlləşdirən, təbiəti oyadan, bayramların ən sevimlisi olan Çərşənbə və Novruz bayramınız mübarək olsun.

Sonra kollecin tədris hissə müdiri Adil Tapdıqov, şöbə müdirləri Mübariz Arzumanov, Nəzakət Atakişiyeva, Sevinc Məmmədova, Aytən Ağayeva və müəllimlərdən Sveta İsgəndərova, Firidun Qurbanov, Sevinc Şərifova kollektivin bütün üzvlərini bayram münasibəti ilə təbrik ediblər.

Bayram tədbirində həmçinin tələbə qruplar üzrə düzəldilmiş “Bayram süfrəsi” müsabiqəsi keçirildi. Bu müsabiqədə münəssiflər heyətinin qərarı ilə 614-cü qrupun komandası birinci yeri layiq görüldü. 614-cü qrup tələbələri Könül Məhərrəmli, Aysel Vəlizadə, Şahlar Hüseynov, Nərminə Zeynalova, Aysel Quluzadə, Həyat Mustafayeva və Jalə Pirməmmədovanın böyük əməyi sayəsində əldə olunan qalibiyyət və bu qalibiyyətin sevinci tədbirə xüsusi rəng qatmış.

AKİF KƏRİMLİ